

സബ്മിഷൻ

മി. സ്പീക്കർ: ചെയർ നേരത്തെ ഓർമ്മപ്പെടുത്തിയതുപോലെ നിയമസഭാ സമിതിയുടെ റിപ്പോർട്ട് ഇന്ന് ചർച്ച ചെയ്യേണ്ടതാണ്. സബ്മിഷനുകൾ ഒരു മിനിറ്റിൽ അവതരിപ്പിക്കണം, അതുപോലെ മറുപടിയും ഒരു മിനിറ്റിൽ ഒതുക്കി സഹകരിക്കണം.

ജയിലിലെ മൊബൈൽ ഫോൺ ഉപയോഗം

ശ്രീ. തിരുവഞ്ചൂർ രാധാകൃഷ്ണൻ: സർ, ഈ സബ്മിഷൻ ഒരു മിനിറ്റുകൊണ്ട് അവതരിപ്പിക്കാൻ കഴിയില്ല. ഇരുട്ട ജീവപര്യന്തം തടവിന് വിധിച്ച നിസ്സാം എന്ന പ്രതി കണ്ണൂർ ജയിലിൽ കഴിയുകയാണ്. കണ്ണൂർ ജയിലിൽ കഴിയുന്ന നിസ്സാം ജയിലിലെ സുൽത്താനെപ്പോലെ പെരുമാറുന്നുവെന്നാണ് മാധ്യമ റിപ്പോർട്ടിൽനിന്ന് മനസ്സിലാക്കുന്നത്. നിസ്സാം ജയിലിൽ മൊബൈൽ ഫോൺ ഉപയോഗിക്കുന്നു. ആ ഫോൺ നമ്പർ എന്റെ കൈവശമുണ്ട്, 8769731302, 9746576553. രണ്ടാമത്തെ നമ്പർ രാജസ്ഥാനിലെ നമ്പറാണ്. ഒരു സ്ത്രീയുടെ പേരിലാണ് ഈ ഫോൺ എടുത്തിരിക്കുന്നത്. ഈ ഫോണിൽനിന്നാണ് നിസ്സാം വിളിക്കുന്നത്. ജയിലിൽ അതീവ സുരക്ഷയുള്ള 10-ാം ബ്ലോക്കിലാണ് നിസ്സാം കഴിയുന്നത്. അദ്ദേഹം ഒക്ടോബർ 20-ാം തീയതി നടത്തിയ ഫോൺവിളിയെക്കുറിച്ച് എനിക്ക്

പരാതിയില്ല. കാരണം ബഹുമാനപ്പെട്ട മുഖ്യമന്ത്രിയുടെ നിർദ്ദേശത്തിന്റെ അടിസ്ഥാനത്തിൽ അതുസംബന്ധിച്ച അന്വേഷണം നടക്കുന്നുണ്ട്. സെപ്റ്റംബർ 20-ാം തീയതി ജോഷി കുര്യൻ എന്ന മാധ്യമ പ്രവർത്തകൻ നേരിട്ട് നിസ്സാമമായി സംസാരിച്ച് രണ്ട് ഫോൺ നമ്പരും ചെക്ക് ചെയ്തിരുന്നു. നിസ്സാം ജയിലിൽ ഫോൺ വളരെ സ്വതന്ത്രമായി ഉപയോഗിക്കുകയാണ്. ഇത് ജയിലിന്റെ സുരക്ഷിതത്വത്തെ തന്നെ വളരെ തീവ്രമായി ബാധിക്കുന്ന ഒരു പ്രശ്നമാണ്. ജയിലിൽ കഴിയുന്ന വ്യക്തി സ്വതന്ത്രമായി പെരുമാറാനും ആളുകളെ ഭീഷണിപ്പെടുത്താനും ശ്രമിക്കുന്നു എന്നാണ് മനസ്സിലാകുന്നത്. അവരുടെ കുടുംബപ്രശ്നങ്ങളിലേയ്ക്ക് ഞാൻ കടക്കുന്നില്ല. സഹോദരങ്ങൾ പരാതി കൊടുത്തുവെന്നും പരാതി പിൻവലിച്ചുവെന്നും ഇന്ന് മാധ്യമങ്ങളിൽ കണ്ടിരുന്നു. എന്നാൽ പരാതിക്കാധാരമായ ഫോൺവിളി അവിടെ നടന്നിട്ടുണ്ട്. അതുസംബന്ധിച്ച് അവർ തന്നെ പോലീസിൽ പരാതി നൽകിയിട്ടുണ്ട്. ജയിലിൽ കഴിയുന്ന ആളുകൾ ഇങ്ങനെ പെരുമാറുന്നത് ശരിയാണോ? എന്റെ കയ്യിൽ ഒരു രേഖയുണ്ട് (ഉയർത്തി കാണിക്കുന്നു). കണ്ണൂരിൽനിന്ന് നിസ്സാമം മൂന്ന് പോലീസുകാരും കർണ്ണാടക ബസിൽ ബാംഗ്ലൂരിൽ പോയി മടങ്ങിവന്ന ടിക്കറ്റാണ്. ആ ബസിൽത്തന്നെ നിസ്സാമിന്റെ രണ്ട് അസിസ്റ്റന്റുമാരും യാത്ര ചെയ്തിരുന്നു. കമ്പാനിയനെ കൊണ്ടുപോകുന്ന രീതിയിലേയ്ക്ക് ഒരു പ്രതി പെരുമാറുന്നത് ശരിയല്ല.

അത് ജയിലിന്റെ സുരക്ഷിതത്വത്തെ ബാധിക്കും. അതുകൊണ്ട് അടിയന്തരമായി ഇതുസംബന്ധിച്ച് അന്വേഷിച്ച് നടപടി സ്വീകരിക്കണം. കുറ്റക്കാരായ ആളുകൾക്കെതിരെ ഗവൺമെന്റ് ശക്തമായ നടപടി സ്വീകരിക്കണമെന്ന് ഞാൻ അഭ്യർത്ഥിക്കുകയാണ്.

മുഖ്യമന്ത്രി (ശ്രീ. പിണറായി വിജയൻ): സർ, ഈ പ്രശ്നം വാർത്തയിലൂടെ ശ്രദ്ധയിൽപ്പെട്ടപ്പോൾത്തന്നെ ശക്തമായി ഇടപെട്ടിട്ടുള്ളതാണ്. തൃശ്ശൂർ ശോഭാ സിറ്റിയിലെ സെക്യൂരിറ്റി ജീവനക്കാരനായ ചന്ദ്രബോസിനെ കൊലപ്പെടുത്തിയ കേസിലാണ് മുഹമ്മദ് നിസ്സാം ശിക്ഷിക്കപ്പെട്ടത്. 21-01-2016 മുതൽ പ്രതി കണ്ണൂർ സെൻട്രൽ ജയിലിൽ കഴിഞ്ഞുവരികയാണ്. നിസ്സാമിനെ ബാംഗ്ലൂർ സെഷൻസ് കോടതിയിൽ ഹാജരാക്കുന്നതിനായി കണ്ണൂർ ജയിലിൽനിന്നും പോലീസ് എസ്കോർട്ടിൽ ബാംഗ്ലൂരിൽ കൊണ്ടുപോയി വരുന്നതിനിടയിൽ നിസ്സാം തന്റെ സഹോദരങ്ങളെ ഫോണിൽവിളിച്ച് ഭീഷണിപ്പെടുത്തിയെന്നുള്ള വാർത്തകൾ പത്ര-ദൃശ്യ-മാധ്യമങ്ങളിലൂടെ പുറത്തറിഞ്ഞതിനെത്തുടർന്ന് കണ്ണൂർ സ്പെഷ്യൽ ബ്രാഞ്ച് ഡിവൈ.എസ്.പി. നടത്തിയ പ്രാഥമിക അന്വേഷണത്തിൽ അബ്ദുൾ നിസാർ, അബ്ദുൾ റസാഖ് എന്നിവരുടെ മൊബൈൽ ഫോണുകളിലേയ്ക്ക് വിളിക്കുകയും മെസേജ് അയയ്ക്കുകയും ചെയ്തതായി കണ്ടെത്തുകയുണ്ടായി. പത്ര വാർത്ത വന്നപ്പോൾ

ഇതുസംബന്ധിച്ച് അന്വേഷിക്കാൻ ജയിൽ ഡി.ജി.പി യോടുതന്നെ ആവശ്യപ്പെട്ടു. അതിന്റെ ഭാഗമായി അവർ അന്വേഷിച്ചപ്പോൾ ജയിലിനുള്ളിൽവെച്ച് ഇങ്ങനെയൊരു ഫോൺവിളി നടന്നിട്ടില്ല. നിസ്സാം യാത്രയ്ക്കിടയിലാണ് ഫോൺവിളിച്ചത് എന്നാണ് മനസ്സിലായത്. അതിന്റെ അടിസ്ഥാനത്തിലാണ് സ്പെഷ്യൽ ബ്രാഞ്ച് ഡിവൈ.എസ്.പി. അന്വേഷണം നടത്തുന്ന സ്ഥിതിയുണ്ടായത്. മുഹമ്മദ് നിസ്സാം ഫോണിൽ വിളിച്ച് അസഭ്യം പറയുകയും കൊല്ലമെന്ന് പറഞ്ഞ് ഭീഷണിപ്പെടുത്തുകയും ചെയ്തതായി നിസ്സാമിന്റെ സഹോദരങ്ങളായ അബ്ദുൾ നിസാർ, അബ്ദുൾ റസാഖ് എന്നിവർ തൃശ്ശൂർ റൂറൽ ജില്ലാ പോലീസ് മേധാവിക്ക് നൽകിയ പരാതികളുടെ അടിസ്ഥാനത്തിൽ അന്തിക്കാട് പോലീസ് സ്റ്റേഷനിൽ രണ്ട് കേസുകൾ രജിസ്റ്റർ ചെയ്ത് അന്വേഷണം നടത്തിവരുന്നു. പോലീസ് എസ്കോർട്ട് ഉണ്ടായിരിക്കെ നിസ്സാമിന് മൊബൈൽ ഫോൺ ഉപയോഗിക്കാനുള്ള സാഹചര്യമൊരുക്കി ഡ്യൂട്ടിയിൽ വീഴ്ച വരുത്തിയ സീനിയർ സി.പി.ഒ അജിത്, സി.പി.ഒ മാരായ വിജേഷ്, രതീഷ് എന്നിവരെ ജില്ലാ പോലീസ് മേധാവിയുടെ 23-10-2016-ലെ ഉത്തരവുപ്രകാരം അന്വേഷണവിധേയമായി സർവീസിൽനിന്ന് സസ്പെന്റ് ചെയ്തിട്ടുണ്ട്. ജയിലിന പുറത്തുവെച്ച് നടന്ന സംഭവമായതിനാൽ ഇക്കാര്യത്തിൽ ജയിൽ സുരക്ഷാ പാളിച്ചയുണ്ടായിട്ടില്ലെന്നും ജയിൽ

ഉദ്യോഗസ്ഥർക്ക് വീഴ്ചയുണ്ടായിട്ടില്ലെന്നും അന്വേഷണത്തിൽ വ്യക്തമായിട്ടുണ്ട്. എന്നാൽ ഇവിടെ ബഹുമാനപ്പെട്ട തിരുവഞ്ചൂർ രാധാകൃഷ്ണൻ ചൂണ്ടിക്കാണിച്ച കാര്യം, ഒരു മാധ്യമ പ്രവർത്തകനായ ജോഷി കുര്യൻ നിസ്സാമമായി നേരിട്ട് സംസാരിച്ചു എന്നാണ്. അത് ഗൗരവമായ ആരോപണമായിത്തന്നെ കാണുന്നു. അതുസംബന്ധിച്ച് പരിശോധിക്കാനുള്ള സംവിധാനങ്ങളുണ്ടാക്കാം. അക്കാര്യത്തിൽ ആവശ്യമായ നടപടി സ്വീകരിക്കുന്നതാണ്. ബാംഗ്ലൂരിൽ പോകുന്ന ബസിൽ യാത്ര ചെയ്യുന്നത് ഒഴിവാക്കാൻ സാധിക്കുന്നതല്ല. ബാംഗ്ലൂരിലേയ്ക്ക് ബസും ട്രെയിനുമുണ്ട്. ട്രെയിനിലോ ബസ്സിലോ അവർക്ക് യാത്ര ചെയ്യാവുന്നതാണ്. സാധാരണ നിലയ്ക്ക് അതിൽ മറ്റാരും കയറേണ്ടതില്ല എന്നുപറഞ്ഞ് തടസ്സപ്പെടുത്താനും കഴിയില്ല. എന്നാൽ അനാവശ്യമായ സൗകര്യങ്ങളോ ഏതെങ്കിലും തരത്തിലുള്ള വഴിവിട്ട സൗകര്യങ്ങളോ നിസ്സാമിന് നൽകുന്നതിനോട് സർക്കാരിന് യാതൊരു യോജിപ്പുമില്ല. അങ്ങനെയൊരു കാര്യം സംഭവിക്കുകയുമില്ല.

ജലജയുടെ കൊലപാതകം

ശ്രീ. കെ. ബി. ഗണേഷ് കുമാർ: സർ, ഹരിപ്പാട് ചേപ്പാട് വില്ലേജിൽ നമ്പ്യാർകുളങ്ങര മുട്ടം ഭാഗത്തിയിൽ ശ്രീ. സുരന്റെ ഭാര്യ 47 വയസ്സുള്ള ജലജ 13-08-2015 പട്ടാപ്പകൽ അവരുടെ വീടിന്റെ ഉള്ളിൽ 26-ൽ അധികം അടി തലയ്ക്കേറ്റ്

മരിച്ചു. അവർ മരിച്ച് ഒരുവർഷവും രണ്ടുമാസവും പിന്നിടുമ്പോഴും ഈ കേസ്സിന്റെ അന്വേഷണം എവിടെയും എത്തിയിട്ടില്ല. ബഹുമാന്യനായ പ്രതിപക്ഷ നേതാവ് ആഭ്യന്തരമന്ത്രി ആയിരിക്കുന്ന സമയത്ത് അദ്ദേഹത്തിന്റെ മണ്ഡലത്തിലാണ് ഈ സംഭവം നടന്നിരിക്കുന്നത്. എന്നിട്ടുപോലും ഒരുവർഷവും രണ്ടുമാസവും കഴിഞ്ഞിട്ടും ഈ സഹോദരിക്ക് നീതി ലഭിച്ചിട്ടില്ല. വളരെ നല്ലനിലയിൽ അന്തസ്സായി ജീവിച്ചിരുന്ന ഈ സ്ത്രീയുടെ വീട്ടിൽ പട്ടാപ്പകൽ കടന്നുചെന്ന് അവരെ കൊന്നവരെ കുറിച്ചുള്ള അന്വേഷണം ധൃതഗതിയിൽ നടത്തുമ്പോൾ അന്ന് ഹരിപ്പാട് സി.ഐ. ആയിരുന്ന ശ്രീ. ഉദയഭാനു അന്വേഷണത്തിന്റെ പല തെളിവുകളും ആദ്യഘട്ടത്തിൽത്തന്നെ നശിപ്പിക്കുകയും മരിച്ച സ്ത്രീയുടെ പിതാവിനെ ഭീഷണിപ്പെടുത്തുകയും ചെയ്ത ഇദ്ദേഹം ഇപ്പോൾ വീണ്ടും ഈ കേസ് അന്വേഷിക്കുകയാണ്. ആലപ്പുഴ ക്രൈംബ്രാഞ്ച് കഴിഞ്ഞ 9 മാസങ്ങളായി ഈ കേസ് അന്വേഷിക്കുകയാണ്. അതാണ് ഇതിലെ വിരോധാഭാസം. ആഭ്യന്തരമന്ത്രിയുടെ മണ്ഡലത്തിൽ പട്ടാപ്പകൽ നടന്ന കൊലപാതകം, വളരെ അന്തസ്സായി ജീവിച്ച ഒരു സ്ത്രീ ഒറ്റയ്ക്കിരിക്കുമ്പോൾ അവരെ ആക്രമിച്ച് കൊലപ്പെടുത്തുകയാണ്. 26 -ൽ അധികം അടി തലയിൽ അടിച്ചിട്ടുണ്ട്. ഭീകരമായ നിലയിൽ നിലവിളക്കുകൊണ്ട് അവരെ തലയ്ക്കടിച്ചാണ് കൊലപ്പെടുത്തിയത്. ഈ കേസ്

അന്വേഷിക്കാൻ മുൻകൈ എടുത്ത കരിയിലകളുടേ പോലീസ് സ്റ്റേഷനിലെ അലി അക്ബർ എന്ന എ.എസ്.ഐ.യുടെയും ഈ കേസ്സിന്റെ അന്വേഷണത്തിന് താൽപ്പര്യത്തോടെ മുന്നോട്ടുവന്ന പ്രവാസി സംഘടനയുടെ നേതാവിന്റെയും വീടിന് തീവച്ചു. ബഹുമാനപ്പെട്ട അന്നത്തെ പ്രതിപക്ഷ നേതാവടക്കമുള്ള ആളുകൾ അവിടെ എത്തുകയും സി.പി.ഐ.(എം)-ന്റെ ജില്ലാ സെക്രട്ടറി അടക്കമുള്ളവർ ഇതിനുവേണ്ടി വലിയ സമരങ്ങൾ സംഘടിപ്പിക്കുകയും ചെയ്തിരുന്നു. അന്ന് ആഭ്യന്തരമന്ത്രിയും, അവിടെത്തെ എം.പി.യായ ശ്രീ. കെ. സി. വേണുഗോപാലും കുറ്റവാളികളെ അറസ്റ്റ് ചെയ്യുമെന്ന് അവർക്ക് ഉറപ്പുകൊടുത്തിരുന്നു. പക്ഷെ ഇന്നുവരെ അതിനൊരു നീക്കവും ഉണ്ടായിട്ടില്ല. ജിഷ സംഭവംപോലെയാണ്. ബഹുമാനപ്പെട്ട മുഖ്യമന്ത്രി, എൽ.ഡി.എഫ്. ഗവൺമെന്റ് അധികാരത്തിൽ വന്നപ്പോൾ അങ്ങ് നേരിട്ടെടുത്ത താൽപ്പര്യം കൊണ്ടാണ് ഇരുട്ടിൽ തപ്പിയിരുന്ന പോലീസ് വകുപ്പ് താൽപ്പര്യവും കഴിവുമുള്ള ഉദ്യോഗസ്ഥരെ നിയമിച്ചതുവഴി ദിവസങ്ങൾക്കുള്ളിൽ ജിഷയുടെ ഘാതകരെ അറസ്റ്റ് ചെയ്യാൻ കഴിഞ്ഞത്. ഇവിടെയും താൽപ്പര്യമില്ലായ്മ, കഴിവില്ലായ്മ എന്നിവ നിറഞ്ഞുനിൽക്കുന്ന ഒരു സാഹചര്യത്തിൽ ഏറ്റവും നല്ല ഉദ്യോഗസ്ഥരെ നിയമിച്ചുകൊണ്ട് അങ്ങ് ജിഷയുടെ മരണത്തിലെടുത്ത അതേ താൽപ്പര്യം വ്യക്തിപരമായി എടുത്തുകൊണ്ട് ഈ കേസ് അന്വേഷിച്ച് ഈ

പാവപ്പെട്ട സഹോദരിക്ക് നീതി ലഭ്യമാക്കണമെന്ന് അഭ്യർത്ഥിക്കുകയാണ്.

മുഖ്യമന്ത്രി (ശ്രീ. പിണറായി വിജയൻ): സർ, ആലപ്പുഴ ജില്ലയിൽ കാർത്തികപ്പള്ളി താലൂക്കിൽ ചേപ്പാട് നിവാസിയായ ശ്രീ. സുരൻ എന്നയാളുടെ ഭാര്യയായ ജലജയെ ഇവിടെ ബഹുമാന്യനായ അംഗം പ്രസ്താവിച്ചതുപോലെ 13-08-2015 ഉച്ചയ്ക്ക് 1.30-നും രാത്രി 12.15-നും ഇടയ്ക്കുള്ള സമയം വീട്ടിൽ അതിക്രമിച്ചുകയറി കൊലപ്പെടുത്തിയതിനുശേഷം ഏഴരപ്പവൻ സ്വർണ്ണാഭരണങ്ങളും മൊബൈൽ ഫോൺ 30,000/- രൂപയും കവർച്ച ചെയ്തു. ഇതുസംബന്ധിച്ച് കരിയിലകളങ്ങര പോലീസ് സ്റ്റേഷനിൽ 1204/2015 നമ്പരായി കേസ് രജിസ്റ്റർ ചെയ്യുകയും തുടർന്ന് കേസന്വേഷണം ക്രൈംബ്രഞ്ച് ഏറ്റെടുത്ത് ഇക്സോമിക് ഓഫീസ് വിംഗ് II പോലീസ് സൂപ്രണ്ടിന്റെ മേൽനോട്ടത്തിൽ പ്രത്യേക അന്വേഷണസംഘം രൂപീകരിച്ച് ശാസ്ത്രീയമായ മാർഗ്ഗങ്ങളിലൂടെ ഊർജ്ജിതമായ അന്വേഷണം നടത്തിവരുന്നു. ക്രൈംബ്രഞ്ച് അന്വേഷണം തുടർന്നുവരവെ കേസന്വേഷണം ഫലപ്രാപ്തിയില്ലെത്തിയില്ല എന്നതിന്റെ അടിസ്ഥാനത്തിൽ സി.ബി.ഐ.ക്ക് കൈമാറുവാൻ സർക്കാർ വിജ്ഞാപനം പുറപ്പെടുവിച്ചു. കേസന്വേഷണം സി.ബി.ഐ. ഏറ്റെടുക്കണമെന്ന് കേന്ദ്ര പേഴ്സണൽ കാര്യ മന്ത്രാലയത്തോട് അഭ്യർത്ഥിക്കുകയും ചെയ്തു. കേന്ദ്ര സർക്കാരിൽനിന്നും ഇതുസംബന്ധിച്ച് യാതൊരു

മറുപടിയും ലഭ്യമായിട്ടില്ല. സി.ബി.ഐ. അന്വേഷണം ആവശ്യപ്പെട്ട സാഹചര്യം നിലനിൽക്കുന്നുണ്ട്. എന്നാൽ നിലവിൽ ഈ കേസ്സിന്റെ അന്വേഷണം ക്രൈംബ്രഞ്ചിന്റെ നേതൃത്വത്തിലാണ് നടക്കുന്നത്. അത് കൂടുതൽ കാര്യക്ഷമമാക്കാൻ എന്താണ് ചെയ്യേണ്ടത് എന്നാലോചിച്ച് ആവശ്യമായ ഇടപെടൽ നടത്താം.

സംഗീത ഗ്രാമം

ശ്രീ. കോവൂർ കണ്ണുമോൻ: സർ, തമിഴ്നാട്ടിലെ തഞ്ചാവൂർ ഗ്രാമം, പാലക്കാട് കൽപ്പാത്തി ഗ്രാമം, ആറന്മുള പൈതൃക ഗ്രാമം എന്നപോലെയാണ് ആനയടി ഗ്രാമവും അറിയപ്പെടുന്നത്. 70 വർഷം നീണ്ടുനിൽക്കുന്ന ഒരു സംഗീത പാരമ്പര്യ ചരിത്രമുള്ള ഗ്രാമമാണ് ആനയടി. 70 വർഷങ്ങൾക്കുമുമ്പ് ചെറുകണ്ടാളത്തിൽ നാരായണൻ തുടങ്ങിവച്ച സംപ്രദായിക സംഗീതം (ഭജന), ഇതിലൂടെയാണ് ഈ ഗ്രാമം അറിയപ്പെട്ടത്. ഒരു വീട്ടിൽ ഒരു കലാകാരൻ എന്നനിലയിൽ ആ ഗ്രാമം ഇപ്പോൾ വളർന്നുവന്നിരിക്കുകയാണ്. കേരളത്തിലെതന്നെ അല്ലെങ്കിൽ ലോകത്തിലെതന്നെ സംഗീത ലോകത്തെ കലപതികളായ സർവ്വശ്രീ. ടി. എൻ. ശേഷഗോപാലൻ, ടിച്ചി ഗണേശ്, ചെങ്കോട്ട ഹരിഹര സുബ്രഹ്മണ്യ അയ്യർ, ചിദംബരം രാജശേഖര റാവു, മധുരെ

ശങ്കരനാരായണൻ, നെയ്യാറ്റിൻകര വാസുദേവൻ, ദക്ഷിണാമൂർത്തി, ഉമയാശ്വരം ശിവരാമൻ, മാവേലിക്കര കൃഷ്ണൻകുട്ടി നായർ, ജയാവിജയന്മാരിൽ വിജയൻ, മദ്രാസ് വസന്ത, എം. ജി. നന്ദിനി, ബാലമുരളീകൃഷ്ണ എന്നിങ്ങനെ നൂറുകണക്കിന് സംഗീത വിദ്വാന്മാർ വന്ന് പരിപാടികൾ അവതരിപ്പിക്കുന്ന ഒരു ഗ്രാമമാണ് ആനയടി ഗ്രാമം. അവിടെ നവരാത്രി മഹോത്സവം എല്ലാ വർഷവും നടക്കുന്നുണ്ട്. 48 മണിക്കൂർ നീണ്ടുനിൽക്കുന്ന സംഗീത കച്ചേരി, അതിന് അഖണ്ഡ സംഗീതാരാധന എന്നാണ് അറിയപ്പെടുന്നത്. ആദ്യം ഒരാൾ തുടങ്ങി ഇങ്ങനെ തുടർച്ചയായി 48 മണിക്കൂർ സംഗീതം നടത്തുന്ന ഒരു ഗ്രാമം. എം.എൽ.എ. ആയതിനുശേഷം 16 വർഷവും തുടർച്ചയായി ആ ചടങ്ങിൽ പങ്കെടുക്കുന്ന ഒരാളാണ് ഞാൻ. ഇപ്പോൾ ഒരു സ്കൂൾത്തന്നെ നടത്തുന്നുണ്ട്. വായ്പ്പാട്ട്, വയലിൻ, മൃദംഗം, ഗഞ്ചിറ, വീണ, ഡക്കയും തബലയും, ചെണ്ട, ഗിത്താർ, കീബോർഡ് എന്നിങ്ങനെ വിവിധ സംഗീതോപകരണങ്ങളുടെ പരിശീലനം നൽകുന്ന കേരളത്തിലെതന്നെ വളരെ പ്രധാനപ്പെട്ട സംഗീതഗ്രാമമാണ് ആനയടി. അതമാത്രമല്ല നാടൻ പാട്ട്, ഡാൻസ്, കരാട്ടെ ഇങ്ങനെയുള്ള പരിശീലനങ്ങളെല്ലാം കൊടുക്കുന്ന ഈ ഗ്രാമം എന്തുകൊണ്ടും അറിയപ്പെടുന്ന സംഗീതഗ്രാമമാണ്. അതുകൊണ്ട് തഞ്ചാവൂരിലെ ഗ്രാമവും, പാലക്കാട് കൽപ്പാത്തി ഗ്രാമവും, ആറന്മുള പൈതൃകഗ്രാമവും

അറിയപ്പെടുന്നതുപോലെതന്നെ കേരളത്തിലെതന്നെ ഏറ്റവും പ്രാമാണികന്മാർ വന്നുപോകുന്ന സംഗീത കച്ചേരിയും അതുപോലെ വിവിധ പരിപാടികളും നടത്തുന്ന ഈ ആനയടി ഗ്രാമത്തെ സംഗീത ഗ്രാമമായി പ്രഖ്യാപിക്കണമെന്ന് ബഹുമാനപ്പെട്ട സാംസ്കാരിക വകുപ്പുമന്ത്രിയോട് ഞാനാവശ്യപ്പെടുകയാണ്.

പട്ടികജാതി പട്ടികവർഗ്ഗ പിന്നോക്കസമുദായക്ഷേമവും നിയമവും സാംസ്കാരികവും പാർലമെന്ററികാര്യവും വകുപ്പുമന്ത്രി (ശ്രീ. എ. കെ. ബാലൻ): സർ, ആനയടി ഗ്രാമത്തെപ്പറ്റി പറഞ്ഞതെല്ലാം നൂറുശതമാനം ശരിയാണ്. അതുകൊണ്ട് ആ ഗ്രാമത്തിന്റെ പ്രത്യേകതകളെ സംബന്ധിച്ചൊന്നും പറയാനാഗ്രഹിക്കുന്നില്ല. ആനയടി ഗ്രാമത്തെ ഒരു സംഗീത ഗ്രാമമാക്കി മാറ്റുന്നതിനെ സംബന്ധിക്കുന്ന യാതൊരു നിർദ്ദേശവും ഇതുവരെ സർക്കാരിന് ലഭിച്ചിട്ടില്ല. ബഹുമാനപ്പെട്ട മെമ്പർ മുൻകയെടുത്ത് വിശദാംശങ്ങൾ സമർപ്പിക്കുകയാണെങ്കിൽ ഇക്കാര്യത്തിൽ കേരള സംഗീത നാടക അക്കാദമിയുമായി ആലോചിച്ച് അനുകൂലമായ തീരുമാനം എടുക്കുന്നതായിരിക്കും.

തടയണ നിർമ്മാണം

ശ്രീ. യു. ആർ. പ്രദീപ്: സർ, അടിയന്തര പ്രാധാന്യമുള്ളതും

യുദ്ധകാലാടിസ്ഥാനത്തിൽ നടത്തേണ്ടതുമായ ഒരു വിഷയമാണ് ഞാൻ ഈ

സഭയുടെ മുമ്പിൽ കൊണ്ടുവരാനുദ്ദേശിക്കുന്നത്. ഭാരതപ്പുഴയ്ക്ക് കുറുകെ ചെറുതുരുത്തിയിൽ ഒരു തടയണ നിർമ്മാണം 2007-ൽ തുടങ്ങിയെങ്കിലും നിർമ്മാണം എവിടെയും എത്തിയിട്ടില്ല. കരാറുകാരൻ മരണപ്പെട്ടതുമൂലം ജലവിഭവ വകുപ്പ് പ്രവൃത്തി നിർത്തിവെച്ചിരിക്കുകയാണ്. ഏതാണ്ട് 2.8 കോടി രൂപ കരാറുകാരന് കൊടുത്തിട്ടുണ്ട്. 2013-ൽ അന്നത്തെ എം.എൽ.എ. ആയിരുന്ന ശ്രീ. കെ. രാധാകൃഷ്ണൻ അന്നത്തെ ജില്ലാ കളക്ടറുമായി ആലോചിച്ച് ഈ എസ്റ്റിമേറ്റ് റിവൈസ് ചെയ്യുന്നതിനുവേണ്ടി കൂടിയാലോചിച്ച് 14.5 കോടി രൂപ എസ്റ്റിമേറ്റ് റിവൈസ് ചെയ്ത് അന്നത്തെ സർക്കാരിന് സമർപ്പിക്കുകയുണ്ടായി. എന്നാൽ സമർപ്പിച്ച എസ്റ്റിമേറ്റ് അംഗീകരിച്ചില്ല. അതുമത്രമല്ല, 2016-ൽ എ.ജി. പുതുക്കിയ ഭരണാനുമതി കൊടുക്കാൻ അന്നത്തെ ഗവൺമെന്റ് പരാജയപ്പെട്ടിരിക്കുന്നു എന്ന് കുറ്റപ്പെടുത്തുകയുണ്ടായി. ഭാരതപ്പുഴ വറ്റിവരണ്ട് പുൽക്കാട് പിടിച്ചുകിടക്കുകയാണ്. ഭാരതപ്പുഴയുടെ തീരത്ത് ആയിരക്കണക്കിന് കർഷകർ കൃഷിയിറക്കി വെള്ളമില്ലാതെ നശിച്ചുകൊണ്ടിരിക്കുകയാണ്. ഇവിടെ എന്റെ മണ്ഡലമായ ചേലക്കരയിൽ വള്ളത്തോൾ നഗർ പഞ്ചായത്തിനും പാഞ്ഞാൾ പഞ്ചായത്തിനും ഒല്ലൂക്കര പഞ്ചായത്തിനും ആവശ്യമായ വെള്ളം കിട്ടാത്ത ഒരവസ്ഥ നിലനിൽക്കുന്നുണ്ട്. അതുമത്രമല്ല പഞ്ചകർമ്മ ആയുർവേദാശുപത്രി, കേരള കലാമണ്ഡലം, വള്ളത്തോൾ

റയിൽവെ സ്റ്റേഷൻ, ഷൊർണൂർ റെയിൽവെ സ്റ്റേഷൻ, വാണിയംകുളം പഞ്ചായത്ത് എന്നിവിടങ്ങളിലേയ്ക്കാവശ്യമായ വെള്ളം ഈ തടയണയെ ആശ്രയിച്ചാണ് നിൽക്കുന്നത്. 24-09-2016-ൽ ജില്ലാ കളക്ടറുടെ നേതൃത്വത്തിൽ കൂടിയ ഡി.ഡി.സി. യോഗത്തിൽ ഇതിനാവശ്യമായ തുക ആർ.എം.എഫ്.-ൽ ഉണ്ടെന്നും അത് അടിയന്തരമായി തുടങ്ങണമെന്നാവശ്യപ്പെട്ടുകൊണ്ട് സർക്കാരിലേയ്ക്ക് സമർപ്പിച്ചിട്ടുണ്ട്. അതുകൊണ്ട് അടിയന്തരമായി ആർ.എം.എഫ്.-ൽ നിന്ന് ഈ തുക അനുവദിക്കാൻ റവന്യൂവകുപ്പ് മുൻകൈ എടുക്കണമെന്നും അതോടൊപ്പംതന്നെ ജലവിഭവ വകുപ്പ് ഇതിന്റെ പ്രവൃത്തി യുദ്ധകാലാടിസ്ഥാനത്തിൽ തുടങ്ങണമെന്നും ഞാൻ ഈ സബ്മിഷനിലൂടെ അഭ്യർത്ഥിക്കുന്നു.

റവന്യൂവും ഭവനനിർമ്മാണവും വകുപ്പുമന്ത്രി (ശ്രീ. ഇ. ചന്ദ്രശേഖരൻ) : സർ, ചെറുതുരുത്തി വള്ളത്തോൾനഗർ ഗ്രാമപഞ്ചായത്തിൽ ഭാരതപ്പുഴയ്ക്കുകൂടുകെ ചെക്ക് ഡാം നിർമ്മിക്കുന്നതിനുള്ള 12.20 കോടി രൂപയുടെ റിവേഴ്സ് എസ്റ്റിമേറ്റ് ജില്ലാകളക്ടർ ഭരണാനുമതിക്കായി സമർപ്പിച്ചിരുന്നു. എന്നാൽ 27.01.2014-ൽ റവന്യൂ വകുപ്പുമന്ത്രിയുടെ അദ്ധ്യക്ഷതയിൽ കൂടിയ യോഗത്തിൽ ചെറുതുരുത്തി തടയണ നിർമ്മാണം പൂർത്തിയാക്കുന്നതിനാവശ്യമായ തുക തൃശ്ശൂർ ജില്ലയിലെ റിവർ മാനേജ്മെന്റ് ഫണ്ടിൽ ലഭ്യമല്ലാത്തതിനാൽ പ്രസ്തുത പ്രവൃത്തി ഏറ്റെടുത്ത്

പൂർത്തിയാക്കുന്നതിന് ജലവിഭവ വകുപ്പിനോട് അഭ്യർത്ഥിക്കാൻ തീരുമാനിക്കുകയും ആയതുപ്രകാരം പ്രൊപ്പോസൽ ജലവിഭവ വകുപ്പിന് കൈമാറിയിട്ടുള്ളതുമായിരുന്നു. എന്നാൽ പ്രസ്തുത പ്രവൃത്തി പൂർത്തിയാക്കുവാൻ ഫണ്ട് ലഭ്യമല്ലായെന്ന് ജലസേചന വകുപ്പ് അറിയിക്കുകയും ചെയ്തിരുന്നു. തടയണ നിർമ്മാണത്തിന്റെ 30 ശതമാനവും റിവർ മാനേജ്മെന്റ് ഫണ്ടുപയോഗിച്ച് നടത്തിയിട്ടുള്ളതിനാൽ ശേഷിക്കുന്ന പ്രവൃത്തികൂടി റിവർ മാനേജ്മെന്റ് ഫണ്ടുപയോഗിച്ച് നടത്തണമെന്നുള്ളതാണ് പൊതുവായ ആവശ്യം. പ്രസ്തുത പ്രവൃത്തിയുടെ ഡി.എസ്.ഒ.ആർ. 2013 ന് റിവേഴ്സ് റേറ്റ് പ്രകാരമുള്ള 14.50 കോടി രൂപയുടെ റിവേഴ്സ് എസ്റ്റിമേറ്റ് റിവർ മാനേജ്മെന്റ് ഫണ്ടുപയോഗിച്ച് നടത്തുന്നതിനായി ജില്ലാ കളക്ടർ സമർപ്പിച്ചിട്ടുണ്ട്. എന്നാൽ ഇത്തരം പ്രവൃത്തിയുടെ അനുമതി നൽകേണ്ടത് സംസ്ഥാന ഉന്നതതല സമിതിയാണ്. നിലവിലെ സമിതിയുടെ കാലാവധി 2016 മെയ് 29-ന് അവസാനിച്ചിട്ടുള്ളതുമാണ്. 2001-ലെ കേരള നദീതീര സംരക്ഷണ ആക്ടിലെ വ്യവസ്ഥകൾ പ്രകാരം നദീതീരത്തിന്റെയോ അതിന്റെ ഏതെങ്കിലും വൃഷ്ടിപ്രദേശത്തിന്റെയോ സമഗ്ര വികസനത്തിനും നദീതീരം സംരക്ഷിക്കുന്നതിനും നദീതീരങ്ങളിൽ കടവ് നിർമ്മിക്കുന്നതിനും നദീതീരങ്ങളുടെ ജൈവഭൗതിക പരിസ്ഥിതി സംരക്ഷിക്കുന്നതിനുമാണ് റിവർ മാനേജ്മെന്റ് ഫണ്ടിലെ തുക

വിനിയോഗിക്കേണ്ടത്. ഇതിനനുസൃതമായ പ്രവൃത്തികൾക്കാണ് മുൻഗണന നൽകിവരുന്നത്. ചെറുതുരുത്തി തടയണ നിർമ്മാണം ജില്ലയിലെ കുടിവെള്ള പ്രശ്നത്തിന് പരിഹാരമാകുമെന്നുള്ള ജില്ലാ കളക്ടറുടെ റിപ്പോർട്ട് മുൻനിർത്തി സർക്കാർ ഇക്കാര്യം വിശദമായി പരിശോധിക്കുന്നതും സംസ്ഥാനം ഉന്നതതല സമിതിയുടെ നിർദ്ദേശങ്ങൾക്കനുസൃതമായി തീരുമാനം കൈക്കൊള്ളുന്നതുമാണ്. ജില്ലാ കളക്ടറുടെ നിർദ്ദേശത്തിന്റെ അടിസ്ഥാനത്തിൽ അതിനാവശ്യമായ നടപടികൾ ഉന്നതതല സമിതി തീരുമാനിക്കും.

പാലം നിർമ്മാണം

ശ്രീ. പി. കെ. ബഷീർ : സർ, എന്റെ നിയോജക മണ്ഡലത്തിലെ ചാലിയാർ പഞ്ചായത്തിലെ ചാലിയാർ പുഴയ്ക്ക് മൊടവണ്ണക്കടവിൽ ഒരു പാലം നിർമ്മിക്കുന്നതിന് സംസ്ഥാന സർക്കാർ 19.11.2015-ന് അനുമതി നൽകുകയും അതിന്റെ എല്ലാ നടപടിക്രമങ്ങളും പൂർത്തീകരിക്കുകയും അത് എഗ്രിമെന്റ് വയ്ക്കുകയും ചെയ്തു. എഗ്രിമെന്റ് വച്ചപ്പോൾ ഇതിനുള്ള ചെറിയൊരു പ്രശ്നം, റിവർ മാനേജ്മെന്റ് ഫണ്ടിൽനിന്ന് ഇതിന് പണം കൊടുക്കണമെന്നാണ് ഡിസാസ്റ്റർ മാനേജ്മെന്റ് അന്നത്തെ ഉത്തരവ് പ്രകാരം പറയുന്നത്. സംസ്ഥാന ലെവലിൽ ഹൈലെവൽ കമ്മിറ്റി കൂടുകയും ഫണ്ട് അനുവദിക്കാൻ ഉത്തരവിടുകയും അതിനനുസരിച്ച്

സംസ്ഥാന സർക്കാർ ഒരു ഉത്തരവ് ഇറക്കുകയും ചെയ്തു. ഇപ്പോൾ ആ പാലം ടെണ്ടർ ചെയ്യുകയും ഒരു കമ്പനി അത് ഏറ്റെടുക്കുകയും അവർ എഗ്രിമെന്റ് ഒപ്പ് വയ്ക്കുകയും ചെയ്തു. മൊബൈലസേഷൻ അഡ്വാൻസ് കൊടുക്കാത്തതിന്റെ പേരിലാണ് ഇപ്പോൾ നിർമ്മാണ പ്രവർത്തനം ആരംഭിക്കാത്തത്. പിന്നീട് അവിടെ ഫോറസ്റ്റ് ഡിപ്പാർട്ട്മെന്റിന്റെ അനുമതി വേണമെന്നു പറഞ്ഞു. അവിടെ കാടൊന്നുമില്ല. പുഴയ്ക്കാണ് ഫോറസ്റ്റ് ഡിപ്പാർട്ട്മെന്റിന്റെ അനുമതി വേണമെന്ന് പറഞ്ഞത്. അത് ഞാൻ പലപ്രാവശ്യം ബന്ധപ്പെട്ടതിനുശേഷം ഇപ്പോഴത്തെ ബഹുമാനപ്പെട്ട വനം വകുപ്പുമന്ത്രി ഇടപെട്ടു. കാരണം, കഴിഞ്ഞ ഡിമാന്റ് ചർച്ചയിൽ ഞാൻ ഇതിനെക്കുറിച്ച് പറഞ്ഞിട്ടുണ്ട്. വനം ഇല്ലാത്ത സ്ഥലത്ത് പുഴയ്ക്കൊക്കെ ഫോറസ്റ്റ് ഡിപ്പാർട്ട്മെന്റിന്റെ അനുമതിയും കാത്ത് ഒന്നും രണ്ടും കൊല്ലം വികസനപ്രവർത്തനങ്ങൾക്ക് കാലതാമസമുണ്ടാകുന്നുണ്ട്. അതിനൊരു മാറ്റം വരണം. ബഹുമാനപ്പെട്ട വനം വകുപ്പുമന്ത്രി അതിന് വളരെ പോസിറ്റീവായിട്ടുള്ള തീരുമാനമെടുത്തു തന്നിട്ടുണ്ട്. അതുകൊണ്ട് ബഹുമാനപ്പെട്ട റവന്യൂ വകുപ്പുമന്ത്രിയോട് എനിക്ക് പറയാനുള്ളത് ഈ പ്രവൃത്തി ഏറ്റെടുത്ത കമ്പനിയുടെ എഗ്രിമെന്റിൽ മൊബൈലസേഷൻ അഡ്വാൻസ് 20 ശതമാനം കൊടുക്കണമെന്ന് പറയുന്നുണ്ട്. അതിന്റെ ഫണ്ട് റിലീസിംഗിന് മലപ്പുറത്ത് റിവർ മാനേജ്മെന്റ്

ഫണ്ടിൽനിന്ന് ഫണ്ട് റിലീസിംഗ് എത്തിയിട്ടില്ലായെന്ന് പറയുന്നുണ്ട്. അതുകൊണ്ട് ഇക്കാര്യത്തിൽ അടിയന്തരമായ നടപടി സ്വീകരിച്ച് മൊടവണ്ണക്കാട് പാലത്തിന്റെ നിർമ്മാണത്തിനാവശ്യമായ നടപടി സ്വീകരിക്കണമെന്നാണ് ഈ സബ്മിഷനില്ലുടെ ആവശ്യപ്പെടുന്നത്.

റവന്യൂവും ഭവനനിർമ്മാണവും വകുപ്പുമന്ത്രി (ശ്രീ. ഇ. ചന്ദ്രശേഖരൻ) : സർ, 19.11.2015-ലെ ഗവൺമെന്റ് ഉത്തരവ് പ്രകാരം മലപ്പുറം ജില്ലയിലെ മൊടവണ്ണക്കാട് പാലം ഉൾപ്പെടെ ആകെ 9 പാലങ്ങൾക്ക് 32 കോടി രൂപ ചെലവിൽ ഭരണാനുമതി നൽകിയിരുന്നു. ഈ പാലങ്ങളുടെ പണി പൂർത്തിയാക്കുന്നതിനായി പത്തനംതിട്ട ജില്ലാ നിർമ്മിതി കേന്ദ്ര നോഡൽ ഏജൻസിയെ തീരുമാനിക്കുകയും ചെയ്തിരുന്നു. 28.12.2015-ലെ സർക്കാർ ഉത്തരവ് അനുസരിച്ച് മലപ്പുറം, കൊല്ലം, തൃശ്ശൂർ, എറണാകുളം ജില്ലകളിൽ റിവർ മാനേജ്മെന്റ് ഫണ്ടിൽനിന്ന് മേൽതുക പത്തനംതിട്ട ജില്ലാ റിവർ മാനേജ്മെന്റ് ഫണ്ടിലേയ്ക്ക് മാറ്റുവാനും പ്രസ്തുത തുക ഉപയോഗിച്ച് പാലങ്ങളുടെ പണി പൂർത്തിയാക്കാനുമാണ് ഉത്തരവായിരുന്നത്. ഇതിൽ കൊല്ലം ജില്ല 8 കോടിയും എറണാകുളം ജില്ല ഒരു കോടിയും നൽകിയിട്ടുണ്ട്. എന്നാൽ നിരന്തരം ആവശ്യപ്പെട്ടിട്ടും മലപ്പുറം ജില്ല 20 കോടിയും തൃശ്ശൂർ ജില്ല 5 കോടിയും പത്തനംതിട്ട ജില്ലയ്ക്ക് നൽകിയിട്ടില്ലായെന്ന് പത്തനംതിട്ട ജില്ലാ കളക്ടർ

അറിയിച്ചിട്ടുണ്ട്. മൊടവണ്ണക്കാട് പാലം നിർമ്മിക്കേണ്ട ഭൂമി ബഹുമാനപ്പെട്ട മെമ്പർ ചൂണ്ടിക്കാണിച്ചതുപോലെ വനം വകുപ്പിന്റെ അധീനതയിലാണെന്നും വനംവകുപ്പിന്റെ അനുമതിക്കായുള്ള ശ്രമം നടന്നുവരുന്നുണ്ടെന്നാണ് മലപ്പുറം ജില്ലാ കളക്ടർ അറിയിച്ചിരിക്കുന്നത്. തീർച്ചയായും വനംവകുപ്പിൽനിന്ന് അനുകൂലമായ സമീപനം സ്വീകരിക്കുകയും അനുകൂലമായ തീരുമാനമുണ്ടാവുകയും ചെയ്തുണ്ടെങ്കിൽ ഈ വിഷയത്തിൽ കാലതാമസം നേരിട്ടതിനെ സംബന്ധിച്ച് മലപ്പുറം ജില്ലാ കളക്ടറോട് റിപ്പോർട്ട് ആവശ്യപ്പെടുന്നതാണ്. ആ റിപ്പോർട്ട് ലഭിക്കുന്ന മുറയ്ക്ക് പദ്ധതി നടപ്പാക്കുന്നതിനാവശ്യമായ നടപടി സ്വീകരിക്കുന്നതാണ്.

റീസർവ്വേ

ശ്രീ. അനിൽ അക്കര: സർ, വടക്കാഞ്ചേരി മണ്ഡലത്തിലെ തൃശ്ശൂർ, തലപ്പള്ളി എന്നീ താലൂക്കുകളിലെ ഒട്ടുമിക്ക വില്ലേജുകളിലും റീസർവ്വെയുടെ അപാകതമൂലം അവിടെയുള്ള കുടുംബങ്ങൾക്ക് ഭൂനികുതി അടയ്ക്കാൻ കഴിയുന്നില്ല. അതുപോലെതന്നെ ലാൻഡ് അസൈൻമെന്റ് കമ്മിറ്റി രൂപീകരിക്കാത്തതു കാരണം പുതിയ പട്ടയങ്ങൾ നൽകാൻ കഴിയുന്നില്ല. പല വില്ലേജുകളിലും റീസർവ്വേ പൂർത്തിയായ പല സ്ഥലങ്ങളിലും റീസർവ്വെയുടെ അപാകതമൂലം അവിടെ കന്നുകാലി മേച്ചിൽ സ്ഥലങ്ങൾ, റവന്യൂ പുറമ്പോക്ക്, ഇറിഗേഷന്റെ കൈവശമുള്ള സ്ഥലങ്ങൾ പലതും

തെറ്റായി രേഖപ്പെടുത്തിയിരിക്കുകയാണ്. അതുകൊണ്ട് നിലവിൽ ലോണുകളുണ്ടായിരുന്ന ഭൂമികൾക്കുപോലും ഇന്ന് നികുതി അടയ്ക്കാൻ കഴിയാത്ത ഗുരുതരമായ സ്ഥിതിവിശേഷമാണ് അവിടെയുള്ളത്. ഏഴെട്ട് വർഷങ്ങൾക്കുമുമ്പ് പഞ്ചായത്തുകളുടെ കൈവശമുണ്ടായിരുന്ന കന്നുകാലി മേച്ചിൽ സ്ഥലങ്ങൾ കൈവശക്കാർക്ക് പതിച്ചുകൊടുക്കാൻവേണ്ടി സർക്കാരിന്റെ ഒരു ഉത്തരവിന്റെ ഭാഗമായി പഞ്ചായത്തുകൾ തീരുമാനമെടുക്കുകയും അത് സർക്കാരിലേയ്ക്ക് ഫോർവേഡ് ചെയ്യുകയും ചെയ്തു. പക്ഷെ അതും ഇതേവരെ ഒന്നുമായിട്ടില്ല. അടാട്ട് പഞ്ചായത്തിനകത്ത് ചിറ്റലപ്പിള്ളി വില്ലേജിൽ കുറേ കുടുംബങ്ങൾക്ക് ഇത്തരത്തിലുള്ള പ്രതിസന്ധിയുണ്ടായതിന്റെ അടിസ്ഥാനത്തിൽ അവർ ഹൈക്കോടതിയെ സമീപിച്ചപ്പോൾ ഹൈക്കോടതി ആറ് മാസത്തിനകം പട്ടയം കൊടുക്കണമെന്ന് പറയുകയുണ്ടായി. പക്ഷെ ആറ് മാസം കഴിഞ്ഞ് ഒരു വർഷമായിട്ടും അവർക്ക് പട്ടയം കൊടുക്കാൻ കഴിയാത്ത സാഹചര്യമാണുള്ളത്. റീസർവ്വെ ഇങ്ങനെ പൂർത്തിയാക്കാൻ കഴിയാതെ പോകുന്നത് വളരെ കഷ്ടമാണ്. നമ്മുടെ നാട്ടിൽ ആധുനിക സംവിധാനങ്ങളുണ്ട്. സൂര്യനിലേയ്ക്കുള്ള വഴിപോലും അളക്കാൻ കഴിയുന്ന സാഹചര്യമുള്ള ഈ സമയത്ത് കേരളത്തിലെ ചെറിയ താലൂക്കുകളിലുള്ള സ്ഥലങ്ങളുടെ റീസർവ്വെ പൂർത്തിയാക്കാൻ കഴിയാത്തത് വലിയ

കഷ്ടമാണ്. അവിടെയുള്ളവരെക്കെ സാധാരണ പാവപ്പെട്ട ആളുകളാണ്. ഹാരിസന്റെയോ അല്ലെങ്കിൽ അതുപോലെ വലിയ കമ്പികളുടേതുപോലെയുള്ള ഭൂമിയല്ല. അഞ്ചും സെന്റും പത്തുസെന്റുമുള്ള ആളുകളുടെ ഭൂമി അളന്ന് ശരിയായ രീതിയിൽ ഡോക്കുമെന്റ് ചെയ്യാൻ കഴിയാത്തത് വലിയ അപരാധമാണ്. അത് അടിയന്തരമായി പരിഹരിച്ച് ഇവർക്ക് ഭൂനികുതി അടയ്ക്കാനുള്ള സംവിധാനമുണ്ടാക്കണമെന്ന് അഭ്യർത്ഥിക്കുകയാണ്.

റവന്യൂവും ഭവനനിർമ്മാണവും വകുപ്പുമന്ത്രി (ശ്രീ. ഇ. ചന്ദ്രശേഖരൻ): സർ, ബഹുമാനപ്പെട്ട മെമ്പർ ഇവിടെ ചൂണ്ടിക്കാണിച്ച കാര്യത്തിൽ റീ-സർവ്വേ പ്രവർത്തനങ്ങൾ കഴിഞ്ഞ നാലുവർഷക്കാലമായി നടക്കുന്നില്ല. നിർത്തിവെച്ചിരിക്കുന്ന റീ-സർവ്വേ പ്രവർത്തനങ്ങൾ പുനരാരംഭിക്കാനുള്ള ആലോചനയാണ് നടത്തിക്കൊണ്ടിരിക്കുന്നത്. അത് 2017 മുതൽ ആരംഭിക്കാനാണ് ഉദ്ദേശിക്കുന്നത്. സർവ്വേ അതിരടയാള നിയമങ്ങളിലേയും ചട്ടങ്ങളിലേയും വ്യവസ്ഥകൾ പ്രകാരം വില്ലേജ് റിക്കോർഡുകളിൽ പേര് ചേർത്തിട്ടുള്ള കക്ഷികളെ റീ-സർവ്വേ റിക്കോർഡുകൾ ഉൾപ്പെടുത്തിയാണ് റീസർവ്വേ ബി.റ്റി.ആർ. തയ്യാറാക്കുന്നത്. കൂടാതെ പട്ടയം ലഭിച്ചിട്ടുള്ള കക്ഷികൾക്കും നിയമാനുസൃതം അവകാശ രേഖകൾ ലഭിച്ചിട്ടുള്ള കക്ഷികൾക്കും പ്രസ്തുത രേഖകൾ ഹാജരാക്കി റീ-

സർവ്വേ റിക്കോർഡുകളിൽ തങ്ങളുടെ പേര് ചേർക്കാവുന്നതാണ്. ബന്ധപ്പെട്ട രേഖകൾ ലഭ്യമല്ലാത്ത സാഹചര്യത്തിലും വില്ലേജ് റിക്കോർഡുകളിൽ പേര് ചേർത്തിട്ടില്ലാത്ത സ്ഥലങ്ങളെ സംബന്ധിച്ച് നിലവിൽ വില്ലേജ് റിക്കോർഡുകൾ പ്രകാരം പ്രസ്തുത ഭൂമി ഏത് തരത്തിലും ഇനത്തിലുമാണോ രേഖപ്പെടുത്തിയിരിക്കുന്നത് അതേ രേഖപ്പെടുത്തൽ ഉൾപ്പെടുത്തി നിയമാനുസൃതമായി റീ-സർവ്വേ റിക്കോർഡുകൾ തയ്യാറാക്കും. സംസ്ഥാനത്തുള്ള പല വില്ലേജുകളിലും സർവ്വേ പൂർത്തിയാക്കാത്തതിനാൽ വില്ലേജ് ഓഫീസർമാർ ഭൂനികുതി സ്വീകരിക്കാത്തതായി ശ്രദ്ധയിൽപ്പെട്ടിട്ടുണ്ട്. പൊതുജനങ്ങൾക്കുണ്ടാകുന്ന ഈ ബുദ്ധിമുട്ട് കണക്കിലെടുത്ത് റീ സർവ്വേ നടപടികൾ പൂർത്തിയാക്കാത്ത എല്ലാ വില്ലേജുകളിലും നിലവിലുള്ള മുൻ സർവ്വേ നമ്പരിൽ കരമൊടുക്കുന്നതിനുള്ള നടപടി സ്വീകരിക്കുവാനും ഭൂമിയുടെ അവകാശം സംബന്ധിച്ച് സംശയമുള്ള കേസുകളിൽ ബന്ധപ്പെട്ട രേഖകളുടെ അടിസ്ഥാനത്തിലും ഭൂമി പരിശോധന നടത്തി ഭൂനികുതി സ്വീകരിക്കാൻ എല്ലാ വില്ലേജ് ഓഫീസർമാർക്കും നിർദ്ദേശം നൽകിയിട്ടുണ്ട്. അതിനാൽ സർവ്വേ നടക്കാത്ത വില്ലേജുകളിൽ ഭൂനികുതി സ്വീകരിക്കുന്നതിന് യാതൊരു നിയമ തടസ്സവുമില്ല. പഞ്ചായത്തുകളുടെ കൈവശമുണ്ടായിരുന്ന കന്നുകാലി മേച്ചിൽ സ്ഥലങ്ങളിൽ വർഷങ്ങളായി വീടുവെച്ച്

താമസിച്ചുവരുന്നതായാലും നിയമാനുസൃതം പ്രസ്തുത സ്ഥലം പതിവ് നടത്തി പട്ടയം നൽകിയതിനുശേഷം ടി പട്ടയപ്രകാരം വില്ലേജ് റിക്കോർഡുകളിൽ മാറ്റം വരുത്തുന്ന മുറയ്ക്ക് കൈവശക്കാരനിൽനിന്ന് ഭൂനികുതി സ്വീകരിക്കാവുന്നതാണ്. റീ സർവ്വേയ്ക്കുശേഷം ബി.റ്റി.ആർ. -ൽ കുന്നുകാലി മേച്ചിൽ സ്ഥലങ്ങളെന്ന് തെറ്റായി രേഖപ്പെടുത്തിയിട്ടുണ്ടെങ്കിൽ റീ സർവ്വെ അദാലത്തിൽ അപേക്ഷ സമർപ്പിച്ച് തെറ്റ് തിരുത്തുന്ന മുറയ്ക്ക് ഭൂനികുതി സ്വീകരിക്കാൻ യാതൊരു തടസ്സവുമുണ്ടാകുന്നതല്ല.

രോഗങ്ങളും അപകടങ്ങളും മൂലമുള്ള പ്രശ്നങ്ങൾ

ശ്രീ. കെ. രാജൻ: സർ, അംഗപരിമിതരും ഭിന്നശേഷിക്കാരുമായ മനുഷ്യരുടെ പ്രശ്നങ്ങളിലേയ്ക്ക് ഈ സഭ അതിന്റെ ശ്രദ്ധ ഗൗരവമായി കൊണ്ടുവരേണ്ടതുണ്ട്. സ്വന്തം കുറ്റം കൊണ്ടല്ലാതെ സാധാരണക്കാരായ മനുഷ്യരെ പോലെ ജീവിക്കാൻ കഴിയാത്ത അംഗപരിമിതരും ഭിന്നശേഷിക്കാരുമായ ഒരു വലിയ ജനവിഭാഗം നമ്മുടെ നാട്ടിലുണ്ട്. വിധിയെന്ന് പലരും വിളിക്കുന്ന ഈ പ്രതിസന്ധിയെ തരണം ചെയ്യുന്നതിനുവേണ്ടി യഥാർത്ഥത്തിൽ വലിയ ജീവിതയുദ്ധമാണ് അവർ നടത്തിക്കൊണ്ടിരിക്കുന്നത്. കേരളത്തിലെ സർക്കാർ ഓഫീസുകളിലും സ്കൂളുകളിലും പ്രധാനപ്പെട്ട കെട്ടിടങ്ങളിലും ഉൾപ്പെടെ ലിഫ്റ്റ് നിലവിലില്ല. ലിഫ്റ്റ് നിലവിലില്ലാത്തതിടത്ത് ഏറ്റവും ചുരുങ്ങിയത് റാംപെങ്കിലും വേണം എന്ന ആവശ്യം

ദീർഘകാലമായി അവർ ഉന്നയിക്കുകയാണ്. ഇതിനുവേണ്ടി കേരളത്തിലെ ബിൽഡിംഗ് റൂൾസുകളിൽ തന്നെ മാറ്റം വരുത്താനുള്ള ഒരു നിലപാട് ഗവൺമെന്റ് എടുക്കേണ്ടതുണ്ട്. ഞാൻ കഴിഞ്ഞ ദിവസം ആൽഫ പെയിൻ ആന്റ് പാലിയേറ്റീവിന്റെ ഒരു യോഗത്തിൽ പങ്കെടുക്കാൻ പോയപ്പോൾ അവിടെ കൂടിയ അമ്പതോളം അംഗപരിമിതരായ മനുഷ്യർ ആവശ്യപ്പെട്ട ഏറ്റവും പ്രധാനപ്പെട്ട പ്രശ്നം, തൃശ്ശൂരിലെ കളക്ട്രേറ്റിന്റെ ഏറ്റവും മുകളിലുള്ള ലോട്ടറി ഓഫീസിൽ കടന്നുകയറാൻ ലിഫ്റ്റില്ല, റാംപുമില്ല. ഇവരുടെ പെൻഷൻ 800 രൂപയിൽ നിന്ന് 1000 രൂപയായി വർദ്ധിപ്പിച്ചത് സ്വാഗതാർഹമാണ്. പക്ഷേ 80 ശതമാനം വൈകല്യമുള്ളവർക്ക് 1100 രൂപ എന്നുള്ള പെൻഷൻ ഇപ്പോൾ വർദ്ധിക്കപ്പെട്ടിട്ടില്ല. പെൻഷൻ ലഭിക്കാൻ ബഹുമാനപ്പെട്ട മന്ത്രി ശ്രദ്ധിക്കുമെന്ന് വിചാരിക്കുമെന്നു. മറ്റൊരു വിഭാഗത്തിനു ഇല്ലാത്തതുപോലെ അംഗപരിമിതരായ ആളുകൾക്ക് പെൻഷൻ ലഭിക്കാൻ അവരുടെ വാർഷിക വരുമാനം ഒരു ലക്ഷം രൂപയേ പാടുള്ളൂ എന്നാണ് ഇപ്പോഴത്തെ നിയമം. അത് പ്രധാന പ്രശ്നമാണ്, കാരണം ഇവർക്ക് ഒറ്റയ്ക്ക് ജീവിക്കാൻ കഴിയില്ല. കൂട്ടുകടുംബമായി ജീവിക്കുമ്പോൾ ആ വീട്ടിൽ ഏതെങ്കിലും ഒരാൾ സർക്കാർ ജീവനക്കാരനാണെങ്കിൽ അല്ലെങ്കിൽ സാധാരണ സർക്കാർ പെൻഷൻ കിട്ടുന്നുണ്ടെങ്കിൽ ആ വ്യക്തിക്ക് അംഗപരിമിതരുടെ പെൻഷൻ കിട്ടാൻ യാതൊരു

അവകാശവുമില്ല എന്ന സ്ഥിതിയാണുള്ളത്. കടുബവരമാനം പരിശോധിക്കുന്നതിനപകരം വ്യക്തിപരമായ വരമാനം പെൻഷനെങ്കിലും പരിഹരിക്കണമെന്നുള്ളതാണ്. ശാരീരിക സ്ഥിതിക്കനുസരിച്ച് ചെയ്യാവുന്ന തൊഴിൽ പരിശീലന കേന്ദ്രങ്ങൾ ആരംഭിക്കുന്നതിനെക്കുറിച്ച് ഗവൺമെന്റ് ആലോചിക്കണം. അംഗവൈകല്യം തെളിയിക്കുന്ന മെഡിക്കൽ ബോർഡിന്റെ സർട്ടിഫിക്കറ്റ് കിട്ടണമെങ്കിൽ മെഡിക്കൽ കോളേജുകളിൽ പോകണം. ഏറ്റവും ചുരുങ്ങിയത് താലൂക്ക് കേന്ദ്രങ്ങളിലെ ആശുപത്രികളിലെങ്കിലും ജോലിക്കോ മറ്റു ആവശ്യങ്ങൾക്കോ ആവശ്യമായിട്ടുള്ള അംഗപരിമിതരുടെ സർട്ടിഫിക്കറ്റ് ലഭ്യമാക്കാനുള്ള അവസരം കൊടുക്കണമെന്നുള്ളതാണ്. വീൽചെയറുകളിൽ യാത്ര ചെയ്യുന്നയാളുകൾ, ലോട്ടറി വില്പനയുൾപ്പെടെയുള്ള കാര്യങ്ങൾക്ക് ചെറിയ മൂന്നു ചക്ര വണ്ടികൾ ഉപയോഗിക്കുന്നുണ്ട്. ഇവർക്ക് ലൈസൻസ് കൊടുക്കുന്ന കാര്യത്തിൽ ഒരു ഇളവ് അനുവദിക്കുന്നതിനുള്ള നടപടിയെടുക്കണം. പൊതുസ്ഥലങ്ങളിലും സർക്കാർ ഓഫീസുകളിലും സ്കൂളുകളിലും ഉൾപ്പെടെ ഇത്തരം സംവിധാനങ്ങൾ ആലോചിക്കേണ്ടതാണ്. ശാരീരിക പ്രശ്നങ്ങളും മാനസിക സംഘർഷങ്ങളും സാമൂഹികമായ ഒറ്റപ്പെടലും മൂലം ദുരന്തമേറ്റ് വാങ്ങേണ്ടി വരുന്ന ഇവരുടെ ജീവിതത്തിലേയ്ക്ക് വെളിച്ചം വീശാൻ കേരളത്തിലെ ഗവൺമെന്റ് ഇത്തരം

കാര്യങ്ങളിൽ അനുകൂലമായ ഒരു നിലപാട് എടുക്കണമെന്ന് സവിനയം ആരോഗ്യ വകുപ്പുമന്ത്രിയോട് അഭ്യർത്ഥിക്കുന്നു.

ആരോഗ്യവും സാമൂഹ്യനീതിയും വകുപ്പുമന്ത്രി (ശ്രീമതി കെ. കെ. ശൈലജ ടീച്ചർ): സർ, വളരെ പ്രധാനപ്പെട്ട ഒരു വിഷയമാണ് ഭിന്നശേഷിയുള്ളവരെ സംബന്ധിച്ചിടത്തോളം ബഹുമാനപ്പെട്ട മെമ്പർ ഉന്നയിച്ചത്. അംഗപരിമിതർക്ക് തുല്യനീതിയും അവസരവും ഉറപ്പാക്കുന്നതിനായി 1995-ൽ കേന്ദ്ര ഗവൺമെന്റ് പാസ്സാക്കിയ Persons with Disabilities Act സംസ്ഥാനത്ത് നടപ്പിലാക്കുന്നതിന് ഒരു വികലാംഗ കമ്മീഷണറേറ്റ് ഇവിടെ പ്രവർത്തിച്ചുവരുന്നുണ്ട്. അവർക്കാവശ്യമായിട്ടുള്ള സഹായങ്ങൾ, ഉപകരണ വിതരണം, മറ്റു ക്ഷേമപ്രവർത്തനങ്ങൾ തുടങ്ങിയിട്ടുള്ള കാര്യങ്ങൾ വികലാംഗ കോർപ്പറേഷൻ മുഖേന നടപ്പിലാക്കി വരുന്നുമുണ്ട്. നേരത്തെ പാസ്സാക്കിയ ആക്ട് അനുസരിച്ച് സർക്കാർ നിയമനങ്ങളിൽ 3% സംവരണം വികലാംഗർക്ക് നൽകി വരുന്നുണ്ട്. അതിനുപുറമെ ഇവരെ മുഖ്യധാരയിലെത്തിക്കുന്നതിനുവേണ്ടി എംപ്ലോയ്മെന്റ് എക്സ്ചേഞ്ച് മുഖേന താല്ക്കാലികമായി ജോലി ചെയ്തുവരുന്ന ആളുകളെ സ്ഥിരപ്പെടുത്തുന്നതിന് വിവിധ ഘട്ടങ്ങളിലായി ഗവൺമെന്റ് തയ്യാറായിട്ടുണ്ട്. അത്തരത്തിൽ കുറേയൊര പേരെ സ്ഥിരപ്പെടുത്തുന്നതിന് സാധിച്ചിട്ടുണ്ട്.

ബഹുമാനപ്പെട്ട അംഗം ഉന്നയിച്ചിട്ടുള്ള ഒരു കാര്യം, ഭിന്നശേഷിയുള്ളവർക്ക് സർക്കാർ ഓഫീസിൽ പോകുമ്പോൾ അവിടെ ചെല്ലുന്നതിനും അവരുടെ സങ്കടങ്ങൾ ബോധിപ്പിക്കുന്നതിനും സഹായങ്ങൾ ചെയ്തുകൊടുക്കണം. അതിനാവശ്യമായ പശ്ചാത്തലസൗകര്യമുണ്ടാക്കണമെന്നുള്ളതാണ്. പൊതുമേഖലയിലുള്ള ഗവൺമെന്റ് കെട്ടിടങ്ങൾ ബാരിയർ ഫ്രീയാക്കി മാറ്റുക എന്നുള്ള ഒരു തീരുമാനമുണ്ടായിട്ടുണ്ട്. ആ തീരുമാനത്തിന്റെ അടിസ്ഥാനത്തിൽ നമ്മുടെ സംസ്ഥാനത്ത് കണ്ണൂർ ജില്ല പൂർണ്ണമായും ബാരിയർ ഫ്രീയായി പ്രഖ്യാപിച്ചുകഴിഞ്ഞു. അവിടെ അന്നുണ്ടായിരുന്ന ജില്ലാ കളക്ടർ പ്രത്യേകിച്ച് താല്പര്യമെടുത്തുകൊണ്ടു തന്നെ ആ വർക്ക് മുന്നോട്ടുകൊണ്ടുപോയിട്ടുണ്ട്. അതിന്റെ ഭാഗമായി 2802 പൊതുകെട്ടിടങ്ങൾ - ആശുപത്രികൾ, സ്കൂളുകൾ തുടങ്ങിയിട്ടുള്ള സ്ഥാപനങ്ങൾ പൂർണ്ണമായും ബാരിയർ ഫ്രീയാക്കി മാറ്റി. കളക്ടേറ്റിൽ അംഗപരിമിതർക്ക് മാത്രമായി ഉപയോഗിക്കാൻ കഴിയുന്ന ലിഫ്റ്റ് ഏർപ്പെടുത്തിയിട്ടുണ്ട്. റാമ്പുകൾ ഏർപ്പെടുത്തിയിട്ടുണ്ട്. ഈ ഗവൺമെന്റിന്റെ കാലാവധി പൂർത്തിയാകുന്നതിനു മുമ്പ് നമ്മുടെ സംസ്ഥാനത്തെ ബാരിയർ ഫ്രീയായി മാറ്റാനുള്ള തീരുമാനം എടുത്തുകഴിഞ്ഞിട്ടുണ്ട്. എല്ലാ സർക്കാർ ഓഫീസുകളിലും ഈ സംവിധാനമുണ്ടാക്കുന്നതിനുള്ള തീരുമാനം ഇപ്പോൾ തന്നെ എടുത്തുകഴിഞ്ഞിട്ടുണ്ട്. ആ രീതിയിലുള്ള പ്രവർത്തനവുമായി മുന്നോട്ടുപോകും. ആ

കെട്ടിടങ്ങളിലെ റാമ്പുകൾ, ടോയ്‌ലെറ്റുകൾ, പാർക്കിംഗ് സൗകര്യങ്ങൾ എന്നിവയൊക്കെ ഉണ്ടാക്കിക്കൊണ്ട് ബാരിയർ ഫ്രീയായി മാറ്റും. സമ്പൂർണ്ണ ബാരിയർ ഫ്രീ സംസ്ഥാനമായി കേരളത്തെ മാറ്റുമെന്നാണ് പറയാനുള്ളത്. അതുപോലെ നിർദ്ധനരായിട്ടുള്ള അംഗപരിമിതരായ വിദ്യാർത്ഥികൾക്ക് തൊഴിൽ പരിശീലനം നടത്തുന്ന കേന്ദ്രങ്ങൾ ഇപ്പോഴുണ്ട്. ആ കേന്ദ്രത്തിന്റെ പ്രവർത്തനവും മെച്ചപ്പെടുത്താനുള്ള ആലോചന സർക്കാർ കൈക്കൊണ്ടിട്ടുണ്ട്. കാഴ്ചവൈകല്യമുള്ള അംഗപരിമിതർക്ക് കമ്പ്യൂട്ടർ പരിശീലനം നൽകാനുള്ള പദ്ധതി ഇപ്പോൾ നടപ്പിലാക്കുന്നുണ്ട്. ഈ പദ്ധതിയും കുറേക്കൂടി വ്യാപിപ്പിക്കുന്നതിന് സർക്കാർ ആലോചിച്ചിട്ടുണ്ട്. അവരുടെ ആരോഗ്യപരിപാലനത്തിനായി സർക്കാർ കോർപ്പസ് ഫണ്ടിൽ നിന്നും ചികിത്സാ സഹായമായി 5000 രൂപ വീതം നൽകുന്നുണ്ട്. കാഴ്ച വൈകല്യമുള്ള അമ്മമാർക്ക് പ്രസവാനന്തരം കുഞ്ഞിന്റെ സംരക്ഷണത്തിന് 2 വയസ്സുവരെ 2000 രൂപ വീതം ധനസഹായം നൽകുന്നുണ്ട്. കിടപ്പുരോഗികളായി കഴിയുന്നവരെ ശുശ്രൂഷിക്കുന്ന ആളുകൾക്കുവേണ്ടി ഒരു പ്രത്യേക സഹായം തന്നെ ഏർപ്പാടാക്കിയിട്ടുണ്ട്. അത് 'ആരോഗ്യകിരണം' പദ്ധതിയിലൂടെ ഈ കിടപ്പുരോഗികളായിട്ടുള്ളവരും ബുദ്ധിമാന്ദ്യം സംഭവിച്ച ആളുകളെയും ശുശ്രൂഷിക്കുന്നവർക്ക് 525 രൂപ വീതം നൽകുന്ന ഒരു പദ്ധതിയുണ്ട്. 2015

ഡിസംബറിനുശേഷം അത് മുടങ്ങിക്കിടക്കുകയായിരുന്നു. അത് പൂർണ്ണമായും പുനഃസ്ഥാപിക്കുന്നതിന് ഗവൺമെന്റ് തയ്യാറായിട്ടുണ്ട്. 'ആശ്വാസകിരണം' എന്ന പേരിലുള്ള പദ്ധതി നിലച്ചുപോയത് ഇപ്പോൾ പുനഃസ്ഥാപിച്ചിട്ടുണ്ട്. അതുപോലെ 2012 മുതൽ പെൻഡിംഗായിരുന്ന ഇത്തരം പദ്ധതിയിലെ 29258 അപേക്ഷകളിന്മേൽ ഈ ഗവൺമെന്റ് വന്നശേഷം പുതുതായി സഹായം അനുവദിച്ചിട്ടുണ്ട്. ലൈഫ് സർട്ടിഫിക്കറ്റ് സമർപ്പിക്കാൻ വൈകിയതിന്റെ ഭാഗമായി മുടങ്ങിപ്പോയിരുന്ന 36710 പേർക്ക് സർട്ടിഫിക്കറ്റ് ലഭ്യമാക്കി ധനസഹായം പുനഃസ്ഥാപിച്ചിട്ടുണ്ട്. 65968 പേർക്ക് ഈ ഗവൺമെന്റ് വന്നതിനുശേഷം ഈ ആനുകൂല്യം പുനഃസ്ഥാപിച്ചിട്ടുണ്ട്. അതുപോലെ ഒരു യൂണിക് ഐഡന്റിറ്റി കാർഡ് നൽകുന്നതിനുവേണ്ടിയിട്ടുള്ള തീരുമാനം ഇപ്പോൾ ഗവൺമെന്റ് കൈക്കൊണ്ടിട്ടുണ്ട്. 7,93,936 പേരാണ് ഭിന്നശേഷിയുള്ളവരായി രജിസ്റ്റർ ചെയ്തിട്ടുള്ളത്. അതിൽ 5,83,000 പേർക്കാണ് ഡിസ്എബിലിറ്റി കാർഡ് നൽകാൻ യോഗ്യതയുള്ളവരായി കണക്കാക്കുന്നത്. അതിൽ പകുതിപേർക്ക് മാത്രമേ ഐഡന്റിറ്റി കാർഡ് ഇപ്പോൾ ലഭ്യമായിട്ടുള്ളൂവെന്നതാണ് പരിശോധിക്കുമ്പോൾ മനസ്സിലാക്കാൻ കഴിഞ്ഞത്. എന്നാൽ ഇവിടെപ്പറയുന്ന 5,83,000 പേർക്കും യൂണിക് ഐ.ഡി. കാർഡ് നൽകാൻ ഇപ്പോൾ ഗവൺമെന്റ് തീരുമാനിച്ചു. അതിന്റെ പ്രവർത്തനവുമായി

മുന്നോട്ടുപോകുകയാണ്. ഈ കാർഡ് ലഭ്യമാക്കുന്നവർക്ക് ഒരു സമഗ്ര ഇൻഷുറൻസ് പദ്ധതി ആരംഭിക്കുന്നതിനും സർക്കാർ തീരുമാനിച്ചിട്ടുണ്ട്. ആ പദ്ധതിയിലൂടെ ഒരു കുടുംബത്തിലെ ഒരാൾക്ക് 2 ലക്ഷം രൂപയുടെ ആനുകൂല്യം ലഭ്യമാക്കും. ചികിത്സാ സഹായവും ഇതുവഴി ലഭ്യമാകും എന്നുള്ളതാണ് കാണുന്നത്. മാത്രമല്ല, അംഗവൈകല്യം സംഭവിച്ചവരുടെ ഡാറ്റ, പഞ്ചായത്തുകളിലേയ്ക്ക് കൈമാറാൻ ഗവൺമെന്റ് തീരുമാനിച്ചിരിക്കുകയാണ്. തദ്ദേശസ്വയംഭരണ സ്ഥാപനങ്ങളുടെ പദ്ധതികൾ രൂപപ്പെടുത്തുമ്പോൾ ഭിന്നശേഷിക്കാർക്കുവേണ്ടി പ്രത്യേക പദ്ധതി രൂപപ്പെടുത്താൻ ഈ ഡാറ്റാ അവരിലേയ്ക്ക് കൈമാറുന്നതിലൂടെ സാധിക്കുമെന്നുള്ളതാണ് പ്രത്യേകിച്ച് പറയാനുള്ളത്. മെഡിക്കൽ സർട്ടിഫിക്കറ്റ് പെൻഡിംഗായത് കൊടുക്കാനുള്ള നടപടി അടിയന്തിരമായി സ്വീകരിക്കും. അതുപോലെ ഈ ലോട്ടറി മുതലായവ ചെയ്യുന്നതിന് വാഹനങ്ങളുടെ ലൈസൻസിന്റെ കാര്യം, എവിടെയെങ്കിലും തടസ്സമുണ്ടാകുന്നുണ്ടെങ്കിൽ ഗവൺമെന്റ് ഇടപെട്ട് അത്തരം കാര്യങ്ങളും പരിഹരിക്കാൻവേണ്ടി ഇടപെടും. പെൻഷൻ ആനുകൂല്യം എവിടെയെങ്കിലും നിഷേധിക്കപ്പെടുന്നുണ്ടെങ്കിൽ അതും പരിശോധിക്കുമെന്നുള്ളതാണ്. ഈ യൂണിക് ഐ.ഡി. ലഭ്യമാകുന്നതിലൂടെ അതുപോലെ ഇൻഷുറൻസ് പദ്ധതി ലഭ്യമാകുന്നതിലൂടെ ഭിന്നശേഷിയുള്ളവരുടെ

ഒരുപാട് പ്രശ്നങ്ങൾ പരിഹരിക്കാൻ സാധിക്കുമെന്നുള്ളതാണ് പറയാനുള്ളത്. ഭിന്നശേഷിയുള്ളവർക്ക് പ്രത്യേക പരിഗണന തന്നെ ഈ ഗവൺമെന്റ് കൊടുക്കുന്നതാണെന്ന് സൂചിപ്പിക്കുകയാണ്. പെൻഷന്റെ അടിസ്ഥാന വരുമാനത്തിന്റെ കാര്യം ബഹുമാനപ്പെട്ട അംഗം സൂചിപ്പിച്ചിട്ടുണ്ട്. അത് പരിശോധിച്ച് നിയമപരമായി അതിന് സാധ്യതയുണ്ടെങ്കിൽ അതും പരിഗണിക്കുന്നതാണ്.

ആശുപത്രി വികസന പ്രവർത്തനങ്ങൾ

ശ്രീ. കെ. ആൻസലൻ: സർ, നെയ്യാറ്റിൻകര ജനറൽ ആശുപത്രി 1900-ൽ ഒരു ഡിസ്പെൻസറിയായിട്ടാണ് ആരംഭിച്ചത്. 1955 വരെ ഈ സ്ഥിതി തുടർന്നു. 1955-നശേഷമാണ് ഐ.പി. ആരംഭിച്ചത്. ഇന്ത്യയിലെ ആദ്യത്തെ പി.എച്ച്.സി.-യാണ് ഈ ആശുപത്രി. 1907 മുതൽ 1912 വരെ പ്രഗത്ഭനായിട്ടുള്ള ഡോ. പൽപ്പ ഈ ആശുപത്രിയിൽ സേവനമനുഷ്ഠിച്ചിരുന്നു. 1976-ൽ താലൂക്ക് ആശുപത്രിയായും 1997-ൽ താലൂക്ക് ഹെഡ് ക്വാർട്ടേഴ്സ് ആശുപത്രിയായും അപ്ഗ്രേഡ് ചെയ്തു. 1997-ൽ 286 കിടക്കകളും ഐ.പി. വിഭാഗത്തിൽ ഒരു വർഷം 8000 രോഗികളെ കിടത്തി ചികിത്സിച്ചിരുന്നു. ഒ.പി.-യിൽ ഒരു വർഷം 75000 രോഗികൾ പരിശോധനയ്ക്ക് വിധേയമാക്കിയിരുന്നു. ഇന്ന് 436 കിടക്കകളും ഒരു വർഷം 50000-ത്തിലധികം

രോഗികൾ ഐ.പി.-യിൽ കിടപ്പുരോഗികളായി ചികിത്സ തേടുന്നു. ഒരു വർഷം 6,50,000 രോഗികൾ ഒ.പി.-യിൽ ചികിത്സയ്ക്കായി എത്തുന്നു. 2011-ൽ ജില്ലാ ആശുപത്രിയായും 2013-ൽ ജനറൽ ആശുപത്രിയുമായി അപ്ഗ്രേഡ് ചെയ്തു. ഇന്ന് ആവശ്യമായ ഡോക്ടർമാരുടെ എണ്ണം 68 ആണ്, ഇപ്പോൾ ലഭ്യമാകുന്നത് 37 ഡോക്ടർമാരാണ്. പാരാമെഡിക്കൽ വിഭാഗത്തിൽ വേണ്ടത് 261 ജീവനക്കാരാണ്, ഇപ്പോൾ ലഭ്യമായിട്ടുള്ളത് 100 പേരാണ്. അഡ്മിനിസ്ട്രേറ്റീവ് വിഭാഗത്തിൽ ഇപ്പോൾ ലഭ്യമായിട്ടുള്ളത് 14 പേരാണ്, വേണ്ടത് 26 ആണ്. കുട്ടികളുടെയും മാതാക്കളുടെയും പുതിയ ബ്ലോക്ക് കൂടി ഇപ്പോൾ പ്രവർത്തനമാകുമ്പോൾ സാങ്ഷനായി വരുന്ന ബെഡ്ഡുകളുടെ എണ്ണം 560 ആണ്. അപ്പോൾ വേണ്ടത് ഡോക്ടർമാർ 68 ഉം പാരാമെഡിക്കൽ സ്റ്റാഫ് 325 ഉം അഡ്മിനിസ്ട്രേറ്റീവ് 29 ഉം ആയി മാറുകയാണ്. വളരെ ഗൗരവതരമായിട്ടുള്ള ഒരു വിഷയമാണ്. നെയ്യാറ്റിൻകരയുടെ കേന്ദ്രത്തിൽ സ്ഥിതി ചെയ്യുന്ന ഈ ആശുപത്രി, സമീപത്തെ പത്ത് പതിനഞ്ച് പഞ്ചായത്തുകളും തമിഴ്നാട് പ്രാന്തപ്രദേശങ്ങളിലെയും സാധാരണക്കാരുടെ ഒരു അശ്രയ കേന്ദ്രമാണ്. പക്ഷേ ഈ ആശുപത്രിയിൽ മതിയായ ഡോക്ടർമാരെയും മറ്റ് പാരാമെഡിക്കൽ സ്റ്റാഫിനെയും അനുവദിക്കപ്പെടുന്ന കാര്യത്തിൽ ഗുരുതരമായ വീഴ്ച വരുന്നുണ്ട്. വളരെ ഗൗരവത്തിൽ ആരോഗ്യ മന്ത്രി ഈ വിഷയത്തിൽ ഇടപെടുകയും അവിടെ

ഒരു യോഗം വിളിച്ചുകൂട്ടി ഈ പ്രശ്നങ്ങൾ പരിഹരിക്കുന്നതിനും ആവശ്യമായ ഡോക്ടർമാരെ നിയമിക്കേണ്ടതായിട്ടുണ്ട്. വൈകുന്നേരം സമയങ്ങളിൽ കാഷ്വാലിറ്റിയിൽ ആകെ ഒരു ഡോക്ടറുടെ സേവനമാണ് ലഭിക്കുന്നത്. ഗുരുതരമായ അസുഖം വരുന്ന ആളുകൾ സ്വകാര്യ ആശുപത്രികളിലേയ്ക്ക് എത്തപ്പെടുകയും വലിയ തോതിലുള്ള സാമ്പത്തിക പ്രതിസന്ധികളിൽ ഏർപ്പെടുകയും ചെയ്യുന്നു. അടിയന്തിരമായി ഈ ഘട്ടത്തിൽ ഇടപെടണമെന്ന് അഭ്യർത്ഥിക്കുകയാണ്.

ആരോഗ്യവും സാമൂഹ്യനീതിയും വകുപ്പുമന്ത്രി (ശ്രീമതി കെ. കെ. ശൈലജ): സർ, നെയ്യാറ്റിൻകര ജനറൽ ആശുപത്രിയിലെ ശരാശരി ഒ.പി. 1800-2000-നും ഇടയിലാണ്. ഐ.പി. 400-ന് അടുത്ത് വരുന്നുണ്ട്. ഈ ആശുപത്രിയിൽ ഓർത്തോ, ത്വക്ക് രോഗ വിഭാഗം, ഓസ്റ്റോമോളജി, പീഡിയാട്രിക്, ഗൈനക്കോളജി, ഇ.എൻ.ടി., സർജറി, മെഡിസിൻ എന്നീ സ്പെഷ്യാലിറ്റി വിഭാഗം ഡോക്ടർമാരുടെ സേവനം ഇപ്പോൾ ലഭ്യമാണ്. കൂടാതെ എക്സറേ, ഇ.സി.ജി., പാലിയേറ്റീവ് കെയർ, ലാബ്, ആംബുലൻസ് എന്നീ സൗകര്യങ്ങളും ലഭ്യമാണ്. നെയ്യാറ്റിൻകര ജില്ലാ ആശുപത്രിയെ ജനറൽ ആശുപത്രിയായി 2013-ൽ ഉയർത്തിയെങ്കിലും അതിനനുസരിച്ച് പുതിയ തസ്തികകളൊന്നും സൃഷ്ടിക്കപ്പെട്ടിരുന്നില്ല. സംസ്ഥാനത്തെ ആരോഗ്യ സ്ഥാപനങ്ങളിൽ സ്റ്റാൻഡേർഡൈസേഷൻ അനുസരിച്ച് തസ്തികകൾ

സൃഷ്ടിക്കുന്നതിനുവേണ്ടിയുള്ള സമാഹൃത പ്രൊപ്പോസൽ സമർപ്പിക്കുവാൻ ഗവൺമെന്റ് ആരോഗ്യവകുപ്പ് ഡയറക്ടറോട് ആവശ്യപ്പെട്ടിട്ടുണ്ട്. പ്രസ്തുത പ്രൊപ്പോസലിൽ നെയ്യാറ്റിൻകര ജനറൽ ആശുപത്രിക്ക് ആവശ്യമായ അധിക തസ്തികകളും ഉൾപ്പെടുത്തുന്നതാണ്. നെയ്യാറ്റിൻകര ജനറൽ ആശുപത്രിയിൽ നിലവിലുള്ള സ്റ്റാഫ് സെക്രട്ടേറ്റ് ഇതിന്റെ കൂടെ അനുബന്ധമായി ചേർത്തിട്ടുണ്ട്. അതിൽ വരുന്ന പോരായ്മകൾ അടുത്തുതന്നെ പരിഹരിക്കും. അതോടൊപ്പം തന്നെ പ്രത്യേക മീറ്റിംഗ് വിളിച്ചുചേർത്ത് പ്രവർത്തനം കൂടുതൽ മെച്ചപ്പെടുത്തുന്ന കാര്യവും ഗവൺമെന്റ് പരിഗണിക്കുന്നതാണ്.

റോഡ് പുനരുദ്ധാരണം

ശ്രീ. എൻ. ഷംസുദ്ദീൻ: സർ, എന്റെ നിയോജകമണ്ഡലത്തിലെ വളരെ പ്രധാനപ്പെട്ട അന്തർ-സംസ്ഥാന പാതയുടെ ശോച്യാവസ്ഥയെക്കുറിച്ച് സഭയുടെയും ബഹുമാനപ്പെട്ട മന്ത്രിയുടെയും ശ്രദ്ധയിൽപ്പെടുത്തുന്നതിനു വേണ്ടിയാണ് ഞാൻ ഈ സബ്മിഷൻ ഉന്നയിക്കുന്നത്. മണ്ണാർക്കാട് നിയോജകമണ്ഡലത്തിലെ നെല്ലിപ്പുഴയിൽ നിന്ന് ആരംഭിച്ച് ആദിവാസി മലയോര മേഖലയായ അട്ടപ്പാടിയിലൂടെ കടന്നുപോകുന്ന അന്തർ-സംസ്ഥാന പാതയാണ് മണ്ണാർക്കാട്-ചിന്നത്തടാകം റോഡ്. ഈ റോഡ് പലയിടത്തും പൊട്ടിപ്പൊളിഞ്ഞ്

കിടക്കുകയാണ്. ഈ റോഡിന്റെ മൊത്തം നീളം 53 കി.മീ ആണ്. ആ 53 കി.മീ റോഡും എന്റെ നിയോജകമണ്ഡലത്തിലാണ്. അതുമത്രമല്ല, ഏറ്റവും കൂടുതൽ ടൂറിസ്റ്റുകളുള്ള സൈലന്റ്വാലിലേയ്ക്കുൾപ്പെടെ ഈ റോഡിലൂടെയാണ് കടന്നുപോകേണ്ടത്. ഈ റോഡിന്റെ ചുരം ഭാഗങ്ങളൊക്കെ വളരെ വലിയ ഡാമേജിലാണ് ഇപ്പോഴുള്ളത്. 22 കി.മീറ്റർ ദൂരമാണ് പഴയകാലത്ത് ബി.എം.ബി.സി. ചെയ്തത്. അതിന്റെയും കാലാവധി കഴിഞ്ഞിട്ടുണ്ട്. ഇപ്പോൾ ആകെ 3 കി.മീ. ദൂരം മാത്രമാണ് അറ്റകുറ്റപ്പണിക്ക് അനുവദിച്ചിട്ടുള്ളത്. ബാക്കി ഭാഗങ്ങളെല്ലാം വളരെ ശോച്യാവസ്ഥയിലാണ്. കോയമ്പത്തൂരിലേയ്ക്കുള്ള വളരെ പ്രധാനപ്പെട്ട പാതയാണിത്. അതുകൊണ്ട് ഈ റോഡ് (മണ്ണാർക്കാട്-ചിന്നത്തടാകം) പൂർണ്ണമായും ആധുനിക രീതിയിൽ നവീകരിക്കുന്നതിനുവേണ്ടിയുള്ള സത്വരമായ ഇടപെടൽ സർക്കാരിന്റെ ഭാഗത്തുനിന്ന് ഉണ്ടാകണം. ഇതിനുവേണ്ടി പ്രത്യേക പദ്ധതി തന്നെ ഉണ്ടാക്കണം. ഇത്രയേറെ ശോച്യമായ റോഡ്, അന്തർ-സംസ്ഥാന പാത നമ്മുടെ സംസ്ഥാനത്ത് വേറെയുണ്ടാകില്ല. ആദിവാസി മേഖല കൂടിയാണ്. സൈലന്റ്വാലിപോലുള്ള പ്രധാന കേന്ദ്രങ്ങളിലേയ്ക്ക് പോകുന്നത് ഈ റോഡിലൂടെയാണ്. ഇതെല്ലാം പരിഗണിച്ചുകൊണ്ട് ഈ റോഡ് പുനരുദ്ധാരണം ചെയ്യുന്നതിനുവേണ്ടി ഒരു നല്ല പദ്ധതി പൊതുമരാമത്ത് വകുപ്പിന്റെ കീഴിൽ

ഉണ്ടാകണമെന്ന് ആവശ്യപ്പെടുകയാണ്.

പൊതുമരാമത്തും രജിസ്ട്രേഷനും വകുപ്പുമന്ത്രി (ശ്രീ. ജി. സുധാകരൻ): സർ, മണ്ണാർക്കാട്-ചിന്നത്തടാകം പാത 52.692 കി.മീറ്റർ ആണ്. തമിഴ്നാട് അതിർത്തിയായ ആനക്കുട്ടിയിലാണ് റോഡ് അവസാനിക്കുന്നത്. ഇതിൽ 22 കി.മീറ്റർ ബി.എം.ബി.സി. ചെയ്തതിന്റെ കാലാവധി കഴിഞ്ഞിട്ട് നാലുവർഷം കഴിഞ്ഞു. ബാക്കി ഭാഗവും കാലാവധി കഴിഞ്ഞുകിടക്കുകയാണ്. ഇപ്പോൾ 22 കി.മീറ്റർ പണി ചെയ്യാൻ 2.43 കോടി രൂപയുടെ നാല് പ്രധാന പ്രവൃത്തികൾ തീരുമാനമായിട്ടുണ്ട്. ഡിസംബർ മാസത്തിൽ ആ പ്രവൃത്തികൾ ആരംഭിക്കും. അതിന്റെ മറ്റ് കാര്യങ്ങൾ ഇപ്പോൾ നടന്നുവരികയാണ്. ബാക്കിയുള്ള 31 കി.മീ. പുതുക്കിപ്പണിത് ബി.എം.ബി.സി. ആക്കുന്നതിന് 80 കോടി രൂപ വേണം. അതിന് ഗവൺമെന്റിൽ നിന്ന് പണം അനുവദിച്ചിട്ടില്ല. കഴിഞ്ഞ ഗവൺമെന്റിന്റെ കാലത്തുതന്നെ തകർന്ന റോഡുകളാണ്. അതിന് പണം അന്ന് വെച്ചില്ല. പി.ഡബ്ല്യു.ഡി. എടുത്ത എസ്റ്റിമേറ്റ് പ്രകാരം ഏതാണ്ട് 5000 കോടി രൂപ റോഡുകൾ പുന:നിർമ്മിക്കാൻ ആവശ്യമുണ്ട്. അറ്റകുറ്റപ്പണികളെല്ലാം നടന്നു കൊണ്ടിരിക്കുന്നുണ്ട്. അതിൽ ഇതെല്ലാം ഉൾപ്പെടും. ഇതെല്ലാം ഗവൺമെന്റ് പരിശോധിച്ചുവരികയാണ്. ഇപ്പോൾ 2.43 കോടി രൂപയുടെ നാല് പ്രധാന

പ്രവൃത്തികൾ നടക്കും. ഡിസംബറിൽ തന്നെ പണികളെല്ലാം ആരംഭിക്കും. ബാക്കി പണം ശരിയാക്കി നമുക്ക് ചെയ്യാവുന്നതാണ്.

ബ്ലാവനകടവ് പാലം നിർമ്മാണം

ശ്രീ. ആന്റണി ജോൺ: സർ, എന്റെ നിയോജകമണ്ഡലത്തിലെ കുട്ടമ്പുഴ പഞ്ചായത്തിൽ പത്തോളം വരുന്ന ആദിവാസി കുടികളിൽ അധിവസിക്കുന്ന 1500-ൽപ്പരം വരുന്ന ആളുകൾക്ക് ചികിത്സയ്ക്കോ മറ്റ് ആവശ്യങ്ങൾക്കോ ആയി കോതമംഗലത്ത് എത്തിച്ചേരണമെങ്കിൽ 80 കി.മീറ്ററോളം യാത്ര ചെയ്യണം. അവിടെ അധിവസിക്കുന്നതിൽ മഹാഭൂരിപക്ഷവും പൊതുവാൻ സമുദായത്തിൽപ്പെട്ടവരാണ്. ആദിവാസി വിഭാഗത്തിൽ ഏറ്റവും പിന്നോക്കാവസ്ഥ അനുഭവിക്കുന്നവരാണ്. ഇവർക്ക് കുടികളിൽ നിന്ന് കാട്ടുപാതകളിലൂടെ ഏതാണ്ട് 40 കി.മീറ്റർ ദൂരം സഞ്ചരിച്ചുവേണം ബ്ലാവന കടവിലെത്താൻ. അവിടെ നിന്ന് കടത്തുവഞ്ചിയിൽ ജീപ്പും മറ്റ് വാഹനങ്ങളുമെല്ലാം കടന്ന് തൊട്ടപ്പുറത്തുള്ള പുയംകുട്ടിയിലെത്തി, അവിടെനിന്ന് വീണ്ടും 30 കി.മീറ്റർ ദൂരം കടന്ന് കോതമംഗലത്ത് എത്തിയാൽ മാത്രമേ ചികിത്സ ലഭ്യമാവുകയുള്ളൂ. ഇവിടെ കഴിഞ്ഞ ഒന്നര ആഴ്ചയിൽ തന്നെ ഏതാണ്ട് മൂന്ന് പേരുടെ ജീവൻ നഷ്ടപ്പെട്ടിട്ടുണ്ട്. ഒരു വിദ്യാർത്ഥിയും മറ്റ് രണ്ടുപേരടക്കം മൂന്ന് പേരെ യഥാസമയം ആശുപത്രിയിൽ

ചികിത്സയ്ക്കുവേണ്ടി എത്തിക്കാൻ കഴിയാത്തതിന്റെ ഭാഗമായി ജീവൻ നഷ്ടപ്പെട്ട അവസ്ഥയുണ്ടായിട്ടുണ്ട്. ഒരു ആദിവാസി യുവതിയെ യഥാസമയം ആശുപത്രിയിൽ എത്തിക്കാൻ കഴിയാത്തതിന്റെ ഭാഗമായി ഓട്ടോറിക്ഷയിൽ പ്രസവിച്ച സംഭവമുണ്ടായി. മറ്റൊരു ആദിവാസി യുവതിക്ക് യാത്രാസൗകര്യം ലഭിക്കാത്തതിനാൽ അവിടെ ഏറ്റുമാടത്തിൽ പ്രസവിക്കുന്ന സംഭവമുണ്ടായി. ഇത് കേവലം ഒറ്റപ്പെട്ട സംഭവമല്ല. ഇത്തരത്തിൽ പല സംഭവങ്ങളും നമ്മുടെ പൊതുസമൂഹം അറിയാതെ പോവുകയാണ്. ഇതിന് ശാശ്വത പരിഹാരമെന്നുള്ള നിലയ്ക്ക്, ആ പ്രദേശത്തെ ആളുകളുടെ ഏകകാലമായിട്ടുള്ള ആവശ്യമെന്ന നിലയ്ക്ക് ബ്ലാവനകടവിൽ ഒരു പാലം നിർമ്മിക്കണമെന്ന ആവശ്യമാണ് ഇതിലൂടെ ഞാൻ ഉന്നയിക്കുന്നത്.

പൊതുമരാമത്തും രജിസ്ട്രേഷനും വകുപ്പുമന്ത്രി (ശ്രീ. ജി. സുധാകരൻ): സർ, പൂയംകുട്ടിയിലെ ബ്ലാവനകടത്ത് കടവിൽ പാലം നിർമ്മിക്കുന്നതിന്റെ ഭാഗമായി അപ്രോച്ച് റോഡ് നിർമ്മിക്കേണ്ടത് വനം മേഖലയിലാണ്. അതുപ്രകാരം ബ്ലാവന, കല്ലുമേട് എന്നീ കരകളിൽ 11 സെന്റും 15 സെന്റും വനഭൂമി അപ്രോച്ച് റോഡ് നിർമ്മാണത്തിന് ആവശ്യമാണ്. അതിനായി വനം വകുപ്പിന്റെ സമ്മതം ആവശ്യമാണ്. മലയാറ്റൂർ ഫോറസ്റ്റ് ഡിവിഷൻ ഡി.എഫ്.ഒ. മുഖേനയാണ് അപേക്ഷ

സമർപ്പിക്കേണ്ടത്. ഇതിനായി പാലത്തിന്റെ പ്രധാന ഉപഭോക്താക്കളായ ആദിവാസികളും ഗ്രാമസഭയുടെ തീരുമാനത്തിന്റെ പകർപ്പ് നിർബന്ധമാണ്. ആ തീരുമാനം ഉണ്ടായിട്ടില്ല. അത് ലഭിക്കുന്ന മുറയ്ക്ക് വനം വകുപ്പിന് അപേക്ഷ സമർപ്പിച്ച് നടപടികൾ സ്വീകരിക്കുന്നതാണ്.